

ఆడపిల్లా అనొద్దు!

అపుడే అన్నం వార్చింది యాదమ్మ. వార్చిన గంజిలో ఉప్పువేసి గుప్పెడు అన్నం మెతుకులు గంజిలో వేసి రెండు గిన్నెలలో పోసింది. అన్నం ఓ పళ్లెంలో సగం పెట్టి సగం కుండలో వదిలిపెట్టి మూత పెట్టి పొయ్యి వెనక్కి పెట్టింది. చిన్న సత్తు గిన్నెలోంచి పండు మిరపపళ్లు చింతపండు కలిపి మారిన పచ్చడి తీసి మధ్యన పెట్టింది. ఓ ఉల్లిపాయ ముక్కలు కోసి యింకో చిన్న పళ్లెంలో పెట్టింది. 'ఒరే మల్లేశూ, సుశీలా బువ్వ తిందురు రండి' గుడిసె బయట ఆడుతున్న కొడుకుని, దీపం బుడ్డి దగ్గర కూర్చుని చదువుతున్న కూతుర్ని పిలిచింది. పదకొండేళ్ల సుశీల పుస్తకం మూసి వచ్చింది.

ఆడుతున్న మల్లేశు మట్టి చేతుల్ని కడుక్కోకుండా పరుగెత్తి వచ్చాడు. 'అరేయ్ పోయి కాళ్లు సేతులు కడగరా, నిండా మట్టిగొట్టుకున్నావు' అంది యాదమ్మ. చెమట కారుతున్న కొడుకు మొహం చీర కొంగుతో తుడిచి, వాడ్ని లాక్కెళ్లి సిమెంటు తొట్టి దగ్గర నీళ్ల తీసి కాళ్లు చేతులు కడిగింది. తల్లిని విడిపించుకుని పరుగునవచ్చి కంచం ముందు కూర్చున్నాడు. పళ్లెంలో అన్నం, పచ్చడి చూసి 'కూరేం సేయలేదా నా కొద్దీ పచ్చడి' కోపంగా పళ్లెం తోశాడు. ఆకలి మీద వచ్చిన మల్లేశుకి గొడ్డుకారం చూసేసరికి తిక్కరేగింది. 'కూర ఏడ వండనురా, సేతిలో పైన లేదు. ఏడనించి తెచ్చి వండాల కూర, నార, నెలాఖరు ఫస్టుకింకా రెండు దినాలుంది. నా కాడ పైసలు లేవు. "పప్పుచారన్నా చేసావా?" యాదమ్మ అపరాధిలా తలదించుకుని 'పప్పు అయిపోతోంది... రేపు తెస్తాలే దుకానంనించి.. యీ యాల్లికి తిను, డా... మా నాయనగా..' అంది కొడుకుని బతిమిలాడుతూ. సుశీల నిశ్శబ్దంగా వచ్చి కూర్చుంది. తన ముందున్న గంజిగిన్నె, తమ్ముడి ముందున్న అన్నం పళ్లెం వంక చూసి తల్లివంక చూసింది. కూతురు చూపు అర్థం అయింది. యాదమ్మకి "ఏటే ఆ సూపు...మింగుతావా నన్ను. మింగు బతికిపోతాను. అందరికి యాడవస్తది అన్నం, యిన్ని గింజలుంటే ఉడకేసా. నెలాఖరు సేతిలో పైన లేదని నీకు తెలవదా... పొద్దుటేల రొట్టె సేయనేదా. నిన్న రాత్రి అన్నం మింగనేదా..." అంది కూతురి భావం అర్థం అయి కోపం వచ్చింది యాదమ్మకి. 'అన్నం నేకపోతే ఆడికెట్టా పెట్టావు. నాకు గంజి, ఆడికన్నమా. ఎప్పుడూ అంతే నీవు. ఆ వున్నదేందో యిద్దరికీ సరింగ పెట్టరాదా' కోపంగా చూసింది. "ఏటే సరిగా పెట్టేది. ఆడు మొగోడు. సిన్నోడు..మనం యింటికాడుండే ఆడోల్లం ఏదుంటే అది తినాలి. ఆల్లు సదవాలి.

పనికిపోవాలి, కష్టపడాలి సంపాదించాలి అందుకే మొగోడు బలంగుండాలి. ఎప్పుడూ ఆడిమీద నీ కేడుపే. అసలే పైసలు లేవు. నీ గోల నేపడలే. తింటే తిను తినపోతే ఫో. ఆడి తిండికెపుడూ నీ దిష్టే. కొడుకు కంచంలోంచి ఓ గుప్పెడన్నం తీసి కూతురి గంజిలో వేసింది. 'నా కొద్దే యీ కారం. కూరతే. అమ్మగారేం కూర యాయనేదా... ఎల్లి రత్తమ్మ మామ్మనడిగి యింత ఏదన్నా పట్రా,' కొడుకు అన్నం ముట్టకుండా అలక సాగించాడు. 'అమ్మగారిస్తే నీకే ఎడతాకదురా. పొద్దుటేల యింత సాంబరిస్తే నీకే ఎట్టా యిప్పుడేం నేదు. తిను బేగి ఉడుకు సల్లారిపోతుంది'. యాదమ్మ గంజిగిన్నె ఎత్తి వేలితో కదిపి తాగడం మొదలు పెట్టింది. మధ్యలో ఉల్లిపాయముక్క కొరికింది.

సుశీల తల్లివంక చూసి యింక తను ఏం అన్నా లాభం లేదు. అలిగి తినకపోతే ఆకలికాగలేదు. మొగాడంట, ఆడు బయటికెళ్లి పనిచేయాలంట. ఏం తను బయటకెళ్లి పనిచేయటం, ఏం తను బయటకెళ్లి పనిచేసి, స్కూలుకెళ్లి సదూకోడంనేదూ. తెల్లారి ఆరుగంటలకి ఎల్లి ఓ యింట్లో పనిచేసి మూడోందలు తేడం లేదూ. మళ్ళీ వచ్చి స్కూలుకి పోవడం లేదు. మల్లేశు పనికి పోతన్నాడా, ఆడికేమో అన్నం, కూర అన్నీ వేస్తుంది. అమ్మగారిచ్చిన యిడ్డెన్, పూరిముక్కే ఏదిచ్చిన ముందాడికే పెద్దంది. మనసులో ఉక్రోసం ఎన్నోసార్లు బయటపెట్టినా - మొగాడితో ఆడోళ్లకి వంతేంటి' అంటుంది. అయ్య తాగి తందనాలాడొచ్చినా, ఆడు డబ్బియకపోయినా ఆడికి అన్నం పెద్దంది. తమ మూడోందలు తెచ్చిచ్చినా గంజీనళ్లు గతి, మల్లేశు స్కూలికి పోకుండా ఆటలాడుతాడు. స్కూలుకెళ్లినా సదవడు, చదవనివాడ్ని పట్టుకుచదూ అని సతాయిస్తుంది. తను చదువకుంటానంటే 'పనికిరా, నా ఒక్కత్తి వల్లగాదు. నీవో రెండిళ్ళలో చేయి అని తిడుతుంది. యిదెక్కడి న్యాయమో అనుకుంటుంది. ఐదో క్లాసు చదువుతూ బడికెళ్లే సుశీలకి తల్లి ఆడపిల్లని తనను తక్కువగా చూస్తున్న సంగతి జీర్ణించుకోలేని స్థాయికి ఆలోచనలు ఎదిగాయి.

తమ పనిచేస్తే అమ్మగారింట్లో అబ్బాయి, అమ్మాయి అని తేడా చూపరసలు. యిద్దర్ని చక్కా మంచి స్కూలు పంపుతారు. యిద్దరికి మంచి బట్టలు, ఇద్దరికీ రెండు సైకిళ్లు. ఆడపిల్లవి నీకెందుకు సైకిలు అనరు. ఆడపిల్లవి చదివి ఏం చేస్తావు అని అనరు. అమ్మగారెప్పుడోడూ, ఆడేంటి మగేంటి యీ రోజుల్లో అంతా బాగా చదవాలి, ఉద్యోగాలు చెయ్యాలంటుంది. తనతో కూడా రెండు మూడు సార్లంది'. సుశీల బాగా చదువకో, లేకపోతే మీ అమ్మలాగే నీవూ అంటు తోముకుంటూ బతకాలి. మెట్రిక్ వరకన్నా చదువకో ఏదో చిన్నవని, లేదంటే ఏదో కోర్సులు చేసుకోవచ్చు అని చెప్పేది గవర్నమెంటు మీకు జీతాలు లేకుండా చదించినా చదువుకోరు. డబ్బులుకోసం మీ

అమ్మలు పనిలో పెడతారు. తప్పకాదు పనిచేసుకో, కాని చదువుమానకు అంటుదప్పుడప్పుడు. తనకి తెలియని విషయాలెన్నో చెపుతుంది. పదో క్లాసువరకు చదివితే అటెండరు ఉద్యోగాలొస్తాయట. లేదంటే ఏదో కోర్సులు టైలరింగులాంటి పనిదొరికే చదువులు చదువవచ్చట.

‘మా అమ్మ రోజూ పొరెడుతుంది చదువుమానేయమని, నన్ను మా అమ్మ పదవీయదమ్మగోరూ’. దిగులుగా అంది.

అదేంటే, మీ అమ్మకి మతిపోయిందా ఏమిటి, నిన్ను కూడా తనలాగే పనిమనిషిని చేస్తుందా.

‘మా అయ్య యింట్లో డబ్బీయడు, అమ్మ తనొక్కరే ఎన్ని యిళ్ళల్లో చేస్తాను. ఇంకో యిల్లు వప్పుకో అంటుంది. ఇంకో ఇల్లు వప్పుకుంటే స్కూలికి ఎట్లా ఎల్లాలి నేను తన గోడు చెప్పుకుంది సుశీల. యిలాంటి స్థితిని ఎలా ఎదుర్కోవాలో చెప్పగల్గిన స్థితిలో లేదు అరుణ. సుశీల తండ్రి ఆటో నడుపుతాడు. వచ్చిన దానిలో సగం అద్దెకట్టి మిగిలేది తాగుడికి, పెళ్లాం మరీ పోరుపెడితే అప్పుడప్పుడు యిరవై, ఏభై పడేస్తాడు. అలాంటి మొగుడిని ఏం చెయ్యలేక రెక్కల కష్టంతోటి పిల్లని పెంచుతున్న యాదమ్మ సమస్యలు తెలిసి, సుశీలపట్ల సానుభూతి ఉన్నా ఏం చేయలేని స్థితి అరుణది.

ఆ ఏడాది పరీక్షలయ్యాయి. శలవలయ్యాక స్కూళ్లు తెరిచారు. శలవుల్లో యింకో ఇల్లు కూడా పనికి ఒప్పుకుంది సుశీల. ‘స్కూలు తెరిచాక పుస్తకాలు, యూనిఫారంకి డబ్బులు కావాలి గదమ్మా’ అంది అరుణ అడిగితే. ఆ పిల్లకి చదువుమీదున్న శ్రద్ధకి ముచ్చటేసినా ఆ పిల్లకి ఎలా సాయపడాలో తెలియదు.

తామిద్దరు ఉద్యోగం చేస్తున్న యిద్దరు పిల్లలిని పెంచి, చదివించి, ఓ ఇల్లు ఏర్పరుచుకునే స్థాయిని మించినది కాదు తమ ఆర్థిక స్థితి.

* * *

స్కూలు తెరిచిన రోజున కళ్లు వాచిపోయేట్టు ఏడుస్తూ పనికి వచ్చింది సుశీల. ‘ఏమయిందే’ అరుణ తెల్లబోతూ అడిగింది. సుశీల భోరుమంది. ‘మా అమ్మ కొట్టింది. స్కూలు మానేయాలిట. సదివింది చాలు, నీ పెళ్లి సెయ్యాలి. డబ్బు కావాలి అంటూ రెండు మూడిళ్లు పనికి కుదిరిచ్చింది, ఏడుస్తూ అరుణ కాళ్లు పట్టుకుంది’. అమ్మగోరు, మీరు సెప్పండి మా అమ్మకి, అమ్మగారూ నాకు డబ్బీయద్దు. మీ ఇంట్లో వుంచుకొని యింత తిండెట్టండి. అన్ని పనులు సేసి పెడతా. నేను స్కూలుకెళ్లి సదూకుంటూ అన్ని పనులూ చేసి పెడతా’ ఆశగా చూస్తూ అడిగింది సుశీల. అరుణ యిబ్బందిగా

చూసింది. పన్నెండేళ్ల పిల్ల పూర్తి బాధ్యత తాము తీసుకోల స్తాయి వుందా. ఆడపిల్ల బాధ్యత తీసుకోడం మాటలా? ఎదిగే పిల్ల, రేపు ఏదన్నా యిటు అటు జరిగితే దాని తల్లి దండ్రు ఊరుకుంటారా. అసలు వాళ్ల అమ్మా, నాన్నా దీనికి వప్పుకుంటారా! పిల్లని తమ యింట వుంచడానికి వప్పుకుంటుందా?

“మీ అమ్మ వప్పుకోంటుందే, వూరుకుంటుందా, మా మీద దెబ్బలాటికి దిగదూ”

“నేనాయింట్లో వుండకుండా వచ్చేస్తానమ్మా మా అమ్మ వప్పుకోకపోతే. లేకపోతే మా అమ్మ నాకు పెళ్లి చేస్తది. పిల్ల పెద్దమనిషి కాకుండానెయ్యాలని అమ్మ అక్కడున్న ఆడోళ్లతో చెపుతుంది. నాకు పెళ్లి వద్దమ్మా ఇప్పుడు. సదుకుంటాను, మీ అమ్మాయిలాగా సదూకోవాలని వుండమ్మా ఏడుస్తూ అంది. అవును, పిల్లదానికి పెళ్లంటూ అప్పుడే మొదలుపెట్టింది యాదమ్మ. “సరే నీవు ముందు ఏడుపు ఆపు. నేను అయ్యగారితో కూడా మాట్లాడాలి కదా. మీ అమ్మని కూడా అడగాలి కదా. రేపాకసారి మీ అమ్మను తీసుకురా”.

“అమ్మతో చెప్పద్దమ్మా, చెబితే వప్పుదు” భయంగా అంది.

“బాగుంది, చెప్పకుండా ఎలాగే, రేపాద్దన నా ఇంటిమీదకి దెబ్బలాటకి రాదూ, అసలు ముందు అయ్యగారొప్పుకోవాలి కదా. అయ్యగారితో, మీ అమ్మతో మాట్లాడక ఆలోచిద్దాంలే. వెళ్లు పని చూడు” అప్పటికి సముదాయించింది అరుణ.

* * *

“ఆడపిల్ల, ఎదిగే వయస్సు పిల్లని ఇంట్లో పెట్టుకుంటే వచ్చే ఇబ్బందులు ఆలోచించు, రోజంతా మనం ఇంట్లో ఉండడం, ఏదన్నా అటు ఇటు జరిగితే జవాబుదారి నీదవుతుంది. అవసరమైన గొడవలు నెత్తికెక్కుంచుకోకు” అన్నాడు శ్రీనివాసరావు అరుణ చెప్పింది విని,

“మన అమ్మాయి ఉండడం లేదా ఇంట్లో, మనం ఇంటికొచ్చే లోపల అది, దానికి ఇది తోడుగా ఉంటారు. ఇదీ స్కూల్కెళ్లి సాయంత్రం వస్తుంది కదా, ఇంట్లో పని పూర్తిచేసి స్కూలుకెడుతుంది. వీళ్ళతో పాటు సాయంత్రం చదువుకుంటుంది. మనకు పిల్లలకు అందరికీ ఇంకాస్త సాయం అదింట్లో ఉంటే. దానికెలాగో మూడొందలు ఇస్తున్నాం. ఇంట్లో పెట్టుకుని తిండిపెట్టి, మన పిల్లల బట్టలు ఇస్తే చాలు. దానికోరిక తీరుతుంది. మనకూ నుఖం, ఈ రోజుల్లో ఇంట్లో పెట్టుకుందామన్న ఎవరు దొరుకుతున్నారు. పాపం అది చదువుకోవాలని ఆశపడ్తోంది. వాళ్లమ్మ పన్నెండేళ్లకే

పెళ్లి చేసి పంపేస్తుంది. దీనికి రేపు పెళ్లి, పిల్లలు, మొగుడు, తన్నులు భవిష్యత్తు వీళ్ళందరి బతుకు ఇంతేకదా. లోకంలో అందరిని బాగుచేయలేం. ఏదో ఒక్క పిల్లవన్నా కాస్త ఆదుకుని దానికాళ్ల మీద అది నిలబడేట్టు చెయ్యాలనిపిస్తోంది. దానికి కాస్త ఉపకారం, మనకు కాస్త సాయం” అరుణ చెప్పింది సబబుగానే అనిపిస్తున్నా ఇంట్లో పెట్టుకుంటే వచ్చే సమస్యలు కాస్త ఆలోచనలో పడేశాయి శ్రీనివాసరావుని. ఆఖరికి ‘నీ ఇష్టం, ఆలోచించుకో. వాళ్ల అమ్మ ఒపపకుంటుందో లేదో ముందు అడిగి చూడసలు. వాళ్లతో తగూలు పెట్టుకుని మాత్రం వద్దు. వాళ్లు వచ్చి మన మీద ఏడ్చి గొడవలు పెడితే మాత్రం వద్దు” అన్నాడు “నాకామాత్రం తెలియదా. వాళ్లమ్మకి నచ్చచెబుతా” అది అరుణ

* * *

యాదమ్మకి నచ్చచెప్పడం అంత సుఖవైన పనికాలేదు. “మాకు సదూలెందుకమ్మా. ఇంకో రెండేళ్లలో పని చేసుకుని కాస్త డబ్బులు వెనకేసి ఆడపిల్ల పెళ్లి సెయ్యాల, సదుకుంటే మొగుడైక్కడ తేవాలి. చిన్నపిల్ల దానికేం తెలుసు, అది కాకపోతే, అది తెచ్చే డబ్బులు లేకపోతే యిల్లెలా గడుస్తుందమ్మా. ముందు కడుపునిండితే గదమ్మా సదువులు, సట్టుబండలు. ఒక్కర్తినీ నేనెలా యిల్లు గడపను.

‘నీ మొగుడ్ని నిలబెట్టి అడగాలి డబ్బు, పెళ్లాడి, పిల్లల్ని కని పట్టనట్టు వూరుకుంటే... నీ ఊరుకుంటే మహా చక్కగా జల్పా చేసుకుని తాగి, తిని తిరుగుతాడు. మొగుడ్ని వదిలి, చిన్న పిల్ల దానిజీవితం పాడుచేస్తే ఎలా. పాపం అది చదువుకుని ఏదో ఉద్యోగం చేసుకోవాలని ఆశపడ్తుంది. దాని బతుకు బాగుపడాలని లేదా నీకు.’ ‘ఉంటుందమ్మా కాని ఏం చెయ్యను. ఆ దొంగ సచ్చినోడు తిన్నగుంటే నాకీ తిప్పలెందుకు తాగి డబ్బులడిగితే తన్ని యింట్లో కుండమండ బద్దలుకొట్టి పోతాడు. వాడిచేత వళ్లు కుళ్లబోడోపించుకోడం ఎన్నిసార్లయింది. అందుకేనమ్మా యిప్పుడాడి జోలికిపోను. కట్టుకున్న పాపానికి, ఏదో మొగుడున్నాడు. మొగాడి అండ వుందిలే అన్న ధైర్యంతో ఏదో ఆడికింత తిండెట్టన్నాను. నా ఒక్కర్తివల్ల కాక కాదమ్మా సుశీలని పనికి పెట్టింది. ఏం సదువుతుంది. మహా అయితే పదో క్లాసు చదివాకన్నా పెళ్లి చెయ్యాలి గదమ్మా. కాలేజీలకి పంపి బి.ఏలు ఎమ్మేలు సదివించే తాహతు మాకుందా, పదోక్లాసంటే వదవారు, పదిహేడేళ్ళొస్తాయి. అంత సదివిన దానికి మొగుడ్ని ఏడ తేను మీరే చెప్పండి’ ‘పెళ్ల, పెళ్ల అని ఎందుకు గోల, చదువుకుని ఏదో ఉద్యోగం సంపాదించుకుంటే నీకు సాయంగా వుండదా. పెళ్లకేం తొందర. తరువాతెప్పుడో కావాలంటే చేసుకుంటుంది. అనవసరంగా ఆలోచించి యిప్పుడు దాన్ని చదువు మాన్పించకు’ దాన్నెలాగేనా

వప్పించాలని అరుణ ఆరాటం.

‘అదిలేకపోతే మరి నాకు రోజులెలా గడుస్తాయమ్మా. దాని సంపాదనలేకపోతే’.

‘ఏం దాన్నే అంటావు. నీ కొడుకున్నాడు గదా. వాణ్ణి ఎక్కడన్నా పొద్దుట సాయంత్రం పనిలో పెట్టు, వాడేమో చదవడు.’

చదువుతానన్న దాన్ని వద్దాంటావు. తిని రోజంతా తిరుగుతాడు, ఏ హోటల్లోనో, దుకాణంలోనో పనికి పెట్టు. స్కూలుకి అడ్డురాకుండా. ‘ఆడు మగాడు, కాస్త అక్షరంముక్క రావద్దా. రేపు ఏ పని చెయ్యాలన్నా సదువుండాలి గదమ్మా. ఇంకా చిన్నాడు, వాడికేం చాతనవుతుంది పని’ యిబ్బందిగా అంది. కొడుకు పట్ల దానికి ఉన్న ప్రేమ, సుశీల ఆడపిల్లని దానిపట్ల నిర్లక్ష్యం అన్న తెలిసిన అరుణ ఆ తేడా చూపడం సహించలేకపోయినా అంతకంటే ఏ అనాలో తెలీలేదు. “ఏమో యాదమ్మా. నీ కూతురు పాపం ఏడుస్తూంది చదువు చదువు అని నేను దాన్ని యింట్లో పెట్టుకుని దానిచేత యిప్పట్లాగే పని చేయించుకుని తిండి, బట్ట, దాని అవసరాలు అన్నీ చూసుకుంటూ చదివిస్తాను నీవు వప్పుకుంటే. నీ కిష్టం లేకుండా నేనేం చెయ్యగలను. అది బాగుపడాలంటే నీవు వప్పుకో. లేదంటే అది తెలిసి తెలియని వయసులో ఏ అఘాయిత్యమన్నా చెయ్యచ్చు. లేదంటే ముందు ఆలోచన లేకుండా ఎటన్నా పారిపోతే దాని బతుకు బండలవుతుంది. చూసుకో,’ కాస్త బెదిరిస్తున్నట్టుగానే అంది. ఆలోచనలో పడింది యాదమ్మా. ‘నీ కూతురు తిండి బట్ట ఖర్చులు తగ్గుతాయి కదా ఆని సంపాదన లేకపోయినా గడవదా, నీవు, కొడుకు గదా నీవింకో యిల్లు ఎక్కువ చేసుకో, నా మాట విని మీ వాడిని కాస్త ఎక్కడో పనికి కూదుర్చు, వాడిమీద ప్రేమతో దీని బతుకు బలిపెట్టకు. దీన్ని చదువుకోనీ”

“ఆడితో కూడా ఓ మాట అంటాను. మా మరిది వుంటాడు. ఆల్లతో కూడా అడిగి చూస్తాను’. కాస్త మెత్తబడింది. చాటున వింటున్న సుశీల తల్లి మెత్తబడటం చూసి ‘అమ్మా నేనిదే చెపుతున్నా. నన్ను సదుకోనీయకపోతే యింత యిసం తాగి సస్తా. లేదంటే రైలుకింద తలెడతా. యింట్లోంచి పోతా, యిక్కడుండి నా బతుకునే బతకతా. మల్లా నీ మొగం సూడ.’ గట్టిగా అరిచి విన విన వెళ్లిపోయింది సుశీల. యాదమ్మ దిగాలుగా చూసి లేచింది.

* * *

ఆ సాయంత్రం సుశీల చాలా ఆనందంగా వచ్చింది. ‘అమ్మగారూ మా అమ్మ వప్పుకుంది. నేనింక యీడనే వుండిపోతా’, సంచనిండా బట్టలు, స్కూలు బ్యాగులో పుస్తకాలు తెచ్చుకొని సంబరంగా వచ్చింది. ‘మీ అమ్మ వప్పుకుందన్నమాట మీ అయ్య

ఏమనలేదా' ఆనందంగా అడిగింది అరుణ.

'అయ్యా, అమ్మ బాగా దెబ్బలాడు కున్నారు. 'నా బతుకు ఎట్లాగో సట్టుబండలయ్యింది అదేనా బాగుపడనీ, నీ కొడుకు ఎలాగో పోరంబోకులా నీలాగే తయారవుతున్నాడు, దాన్నేనా బాగుపడనీ, యింకో యిల్లు రెక్కల కష్టం సేసుకుంటా, దాన్ని సదూకుని బాగుపడనీ' అదండి అంటూ పెద్ద కళ్లు తిప్పతూ తల్లి తండ్రి దెబ్బలాటంతా చెప్పుకొచ్చింది. 'ఆడముండలు, బరితెగించారు. అంతా మీ పెత్తనాలేనా' అంటూ జుత్తు పట్టుకు కొట్టాడం డి. అమ్మ శివంగిలా లేచి ఆడ్చి తోసేసి, 'అది యీ పాడుకొంపలో వుండదు. అది సదూకొని ఉద్యోగం చేస్తది. నీవు దాని జోలికెడితే, నన్నేదన్నా అంటే పోలీసుల కాడ కెళ్లి కంప్లెయింట్ యిస్తాను. లేదంటే నే సచ్చి నీవే చంపానని పోలీసులకి ఉత్తరం రాసి పెడ్తా' అని బాగా బెదిరించింది. 'నీవు మళ్లీ గొడవెట్టావంటే నా పిల్లలని తీసికెళ్లి యీ ఊరొదిలి పోతా'నందండి. అప్పుడు అయ్య బూతులు తిడుతూ ఎల్లిపోయాడండి.

'మా యింటికి వచ్చి గొడవ పెట్టడు గదా. అయ్యగారికిష్టం వుండదు' అనుమానంగా అంది. అమ్మ సూసుకుంటానంది ఆడి సంగతి. మీ యింటికి వచ్చినా మీరు పోలీసులని బెదిరించమంది అమ్మ' అంది. ఆ విధంగా సుశీల చదువుకి పునాది పడింది.

ఆ పునాది మీద పెద్ద భవంతే నిలబడ్తుందని అరుణకూడా ఆనాడు ఊహించలేకపోయింది. అరుణ ఉద్దేశం, ఆశయం సుశీలని ఏ మెట్రిక్ వరకో చదివించి ఏదన్నా వృత్తివిద్యలలో ట్రైనింగు యిప్పించి ఏదో ఉద్యోగంలో ప్రవేశపెట్టి ఆమెకు స్వంత సంపాదన వుండేట్టు చూడాలన్నదే తాపత్రయం. కాని సుశీల మెట్రిక్ చదువుతుండగా అదృష్టం అరుణ తమ్ముడి రూపంలో వచ్చి తలుపుతట్టింది.

* * *

అరుణ తమ్ముడు శరత్ అమెరికాలో హూస్టన్లోఓ కంపెనీలో కంప్యూటర్ ఇంజనీరు, రెండేళ్లకో మూడేళ్లకో ఓసారి ఇండియా శలవులకి వస్తాడు. సుశీల తొమ్మిదో క్లాసు చదువతుండగా శరత్ వచ్చి సుశీలని చూశాడు. 'ఎవరే ఈ అమ్మాయి, చాకులా వుంది. బలే దాన్ని పట్టావు. ఎంత బాగా చేస్తుంది పని పాటు, అదృష్టం, నీకిలాంటి అమ్మాయి దొరికింది పనికి, ప్లీజ్ సుశీలని నాతో అమెరికా పంపవే, వసంత, నేను చంటి పిల్లాడితో చాలా అవస్థపడుతున్నాం. నెలకి రెండొందల డాలర్లు యిస్తాను. అంటే పదివేలు నెలకి. ఆ అమ్మాయి బతుకు బాగుపడుతుంది. మాకూ సాయం ఉంటుంది. వాళ్లమ్మతో చెప్పవే అక్కా. బతిమిలాడాడు. అరుణ కాస్త కోపంగా చూసింది.

'శరత్, ఆ అమ్మాయిని కేవలం పని చేయించుకోడానికి పనిమనిషిగా పెట్టుకోలేదు నేను. ఆ అమ్మాయిని ఇంట్లో పెట్టుకుని చదివించి ఏదో ఓ ఉద్యోగం చూపించాలని నా ఉద్దేశం. కేవలం పనిపిల్ల మాదిరి అనుకోడం లేదు తెలుసా, ఆ అమ్మాయిని కనీసం మెట్రిక్ వరకు చదివించి ఏదో వృత్తి విద్యా కోర్సుపలో పెట్టాలని నా ప్లాను. ఆ పిల్ల చదువు ఆపి నీతో పంపేస్తే, జీతం ఎక్కువ రావచ్చు. కాని పనిపిల్లగానే మిగిలిపోతుంది. అది నాకిష్టంలేదు. అరుణ గంభీరంగా అంది. శరత్ ఒక్క క్షణం ఆలోచించాడు. 'నీవు అన్నది బాగుంది అక్క. ఈ విధంగా ఆలోచించినందుకు నిన్ను అభినందిస్తున్నాను. పోనీ ఒక మంచి పని చేస్తున్న తప్పి నీకు దక్కడం న్యాయమే. అక్క పోనీ ఈ అమ్మాయి మెట్రిక్ అయ్యాక నాతో అమెరికా తీసుకెడతా, ఇంట్లో పెట్టుకుని నీవన్నట్టే ఏదన్నా కోర్సు చేయిస్తా. ఆ అమ్మాయి తన కాళ్లమీద నిలబడేట్టు చేస్తాం, ఇక్కడ ఏం చేసినా ఏ రెండువేలో కన్నా ఈ చదువుకి జీతాలు రావు. అమెరికా అయితే డాలర్లలో సంపాదించి తల్లికి పంపి ఆదుకునే వీలుంటుంది. ఈ మంచి పనిలో నన్ను పాలుపంచుకోని, ఇంట్లో సాయం ఉంటుందన్న స్వార్థంతో పాటు, ఒక అమ్మాయిని ఉద్ధరించానన్న ఆత్మతృప్తి నన్ను పొందనీయి. నీవు బాగా ఆలోచించు. వాళ్ళమ్మతో మాట్లాడి వప్పించు. ఈసారి వచ్చినప్పుడు వీసా అప్లైచేసి తీసుకెళ్లే ఏర్పాటు చేస్తాం' అన్నాడు శరత్. అరుణ ఆలోచనలో పడింది.

* * *

మెట్రిక్ అయ్యాక ఆ ఎండాకాలం శలవుల్లో శరత్ వెంట అమెరికా వెళ్లిన సుశీల ఆరేడేళ్ల తరువాత ఇండియా వచ్చింది. నర్స్ ట్రైనింగ్ పూర్తిచేసి ఉద్యోగంలో చేరే ముందు "అమ్మగారూ. ఉద్యోగంలో చేరేముందు మీకు కనబడి ఆశీర్వాచనం తీసుకెళ్లాలనే వచ్చాను" అంటూ కాళ్లకి నమస్కరించింది కళ్ల నిండా నీరు నిండగా, అరుణ కళ్లు చెమర్చాయి సంతోషంతో. సుశీల మొఖం తేటపడింది. కళ్లు విజ్ఞానం, ఆత్మవిశ్వాసం ప్రతిఫలిస్తున్నాయి. ఇరవై మూడేళ్ల పరువం తీసుకొచ్చిన పోయగం. అమెరికాలో పెరిగిన వాతావరణంలో రంగు వచ్చి నాజూగ్గా, స్మార్ట్గా, చలాకీగా మంచి ఇంగ్లీషు మాట్లాడుతూ, మాటల్లో సంస్కారం వుట్టిపడుతూన్న ప్రవర్తన తను నాటిన మొక్క పెరిగి పెద్దయి చిక్కని ఆకులు తొడిగి మొగ్గై, పువ్వైనవేళ కలిగే సంతోషంతో అరుణ కళ్లు తుడుచుకుని సుశీల బుజాలు వట్టుకు లేవదీసి 'అమ్మగారేంటి యింకా, యిప్పుడు నీవుద్యోగస్థురాలివి. నాకంటే ఎన్నో రెట్లు ఎక్కువ సంపాదిస్తున్నదానివి. అరుణ సుశీల భుజం తడ్డా అంది. 'ఇదంతా మీ చలవ, మీరు పెట్టిన భిక్షే. నేనెన్ని లక్షలు సంపాదించినా మీరెప్పటికీ నా అమ్మగారే'. అంది సుశీల కృతజ్ఞతతో గొంతు నిండుకోగా' అమ్మా,

మీకు శరత్ గారికి ఏమిచ్చి ఋణం తీర్చుకోను. మీరు అమెరికా వెళ్లమని సలహా ఇవ్వడం, మీ తమ్ముడుగారు నన్నాదరించి తీసికెళ్లి దగ్గరుంచుకుని చదివించి, నర్సింగు కోర్సులో జాయిన్ చేసి నా బతుకికి ఓ మంచి తోవ చూపడం, యీనాడు నన్ను నేనే కాక కుటుంబం మొత్తానికి ఆదుకోగల్గిన స్థాయికి ఎదిగానంటే కారణం మీరే అంది సుశీల కృతజ్ఞత నిండిన గొంతుతో.

'నే చేసిన సాయం చిన్నది సుశీలా, ఓ లేత మొక్క ఆలంబన లేక నేలమీద పాకుతుంటే చిన్న కర్రముక్క ఆలంబనగా నిలబెట్టి చెట్టుపైకిపాకించి, తరువాత ఓ పందిరి వేసి అల్లుకునేట్టు చేశాను. నా సాయం అంతేగా'. 'అది ఎంత పెద్ద సాయం అమ్మా, లేకపోతే నేలమీద పాకిన ఆ మొక్క ఎవరి కాళ్లకిందో నలిగి, లేక ఏ పశువుల కాహారం అయ్యేది గదమ్మా. మీరానాడు చేయూత నివ్వకపోతే ఈనాటికి ఇద్దరు ముగ్గురు పిల్లల్ని కని మొగుడితో తన్నులు తినే బతుకే నాదీ అయ్యేది! మామూలు బతుకునించి దారి మళ్లించి సరి అయిన దారిలో పెట్టారు. ఇంతకంటే ఇంకేం చేయాలమ్మా!' సుశీల కళ్లు తుడుచుకుంది.

మెట్రిక్ అవగాహనే శరత్తో అమెరికా వెళ్లడానికి ఏర్పాటు చేసింది. సుశీలకి, యాదమ్మకి అమెరికా వెడితే లభించే లాభాలు చెప్పింది. ఇక్కడెంత సంపాదించినా ఏదో తిండి గడిచిపోతుంది తప్ప మీ బతుకులు బాగుపడవన్నది అర్థం అయ్యేట్టు చెప్పింది. శరత్ ఇంట్లో వాళ్లకి సాయంగా వుంటూ చదువుకుని, వాళ్ళ ఏదో కోర్సులో చేర్పించే తోవ చూపిస్తారని, తరువాత బోలుడు సంపాదించవచ్చని చెప్పింది. వీసా ఏర్పాటు శరత్ చేసి వెళ్లాడు.

అక్కడ శరత్ ఇచ్చే జీతం రెండొందల డాలర్లలో ఏబై డాలర్లు తన ఖర్చుకుంచుకుని నూట యాభై అరుణ పేర పంపేది. నూరు డాలర్లు రూపాయల్లో తల్లికిచ్చి ఏబై డాలర్లు బ్యాంకులో వేయించేది. కూతురు డబ్బు పంపడం ఆరంభించాక యాదమ్మ పనిమానింది. తమ్ముడు చదవక అల్లరి చిల్లరిగా తిరుగుతూంటే తల్లి తమ్ముడు కలిసి కిరణా కొట్టు పెట్టుకునేట్టు డబ్బిచ్చింది. నర్సింగ్ కోర్సుకి అమెరికాలో మంచి డిమాండుంది. సుశీలలాంటి నెమ్మదైన పిల్లకి నర్సు ఉద్యోగం సరి అయినదని ఫోనుచేసి అరుణతో చెప్పి చేర్పించాడు. నర్సుకోర్సు పూర్తి అయి ట్రైనింగు అవుడు దొరికే సైఫండు జాగ్రత్తగా దాచి నెలనెలా అరుణ పేర పంపి, కొంత హౌసింగు లోను తీసి తల్లికి చవకలో దొరికేచోట ఓ అపార్టుమెంటు కొనిచ్చింది. యాదమ్మ నెల నెల అరుణ దగ్గర డబ్బుతీసుకోడానికి వచ్చినప్పుడల్లా అరుణ కాళ్లు పట్టుకు ఏడ్చేసేది. 'అమ్మా, ఆడపిల్లని దాని పీడ త్వరగా వదుల్చుకోవాలని ఎవడికో కట్టబెట్టి దాని బతుకూ నా బతుకులాగే చేసేదాన్ని. ఆడపిల్లే

ఈనాడు చూడండమ్మా నాకో ఇల్లు. దుకాణం, నెలకి ఐదువేల డబ్బు ఇన్నీ చేస్తూంది. మీ ఋణం ఎలా తీర్చుకోనమ్మా' అంటూ దండాలు పెట్టి ఏడ్చేది.

ఈసారి సుశీల తల్లిని తనతో తీసికెడతానంది. ముందుగానే పాస్ పోర్ట్ వీసా అది తీసింది. తమ్ముడికి తానుండగానే మేనమామ కూతురితో పెళ్లిచేసేసి వాడి సంసారం వాడికి ఏర్పాటు చేసింది. తను పనిచేసే ఆస్పత్రిలో ఓ లాబ్ అసిస్టెంట్ ని ప్రేమించి పెళ్లాడాలని మేం యిద్దరం అనుకుంటున్నాం అని చెప్పినప్పుడు అరుణ ఆనందానికి హద్దులేదు.

అమెరికా వెళ్తున్న యాదమ్మ సంబరం చెప్పడానికి మాటలు లేవు. వాడ వాడంతా యాదమ్మ అదృష్టానికి నిజంగానే సంతోషిచారు. యాదమ్మ, సుశీల వెళ్లేముందు అరుణకి దండం పెట్టడానికి వచ్చినప్పుడు యాదమ్మ కళ్లలో ఆనందం, గర్వం, సుశీల కళ్లలో ఆత్మ విశ్వాసం చూసి తన ఆశయం నెరవేరింది. ఈ తృప్తి ఎంతటి ఆనందాన్నిచ్చిందో అరుణకి అనుభవంలోకి వచ్చింది. సుశీల కథకి అంత చక్కటి ముగింపు దొరికిందన్న ఆనందం అరుణది

◆ ఆంధ్ర ప్రభ వారపత్రిక ఫిబ్రవరి , 2002